

አብ ሊቢያ ብአሸሓት ዝቐጸሩ ትሕቲ ዕድመ ህጻናት ግዳይ ጾታዊ ዓመጽን ባርነታዊ ዕዮን ይኹኑ ከም ዘለው ትካል ህጻናት ኣድሕን ውድብ ሕቡራት ሃገራት ማለት ዩኒሴፍ ሓቢሩ።

አህጉራዊ ትካል ህጻናት ኣድሕን ውድብ ሕቡራት ሃገራት ማለት ዩኒሴፍ ሓደገኛ ጉዕዞ ህጻናት ብዝብል ኣርእስቲ ኣብ ዘውጸኦ ጸብጻብ ከም ዘነጻጸ፡ ብአሸሓት ዝቐጸሩ ዜጋታት ዝተፈላለያ ሃገራት ኣፍሪቃ ዝኹኑ ኣላዩ ዘይብሎም ትሕቲ ዕድመ ህጻናት፡ ኣብ ቤት ማእሰርቲ ተዳጉኖም ከም ዝሰቑዩ፡ ክፍሊት ኣልቦን ካብ ዓቕሞም ንላዕልን ኣብ ግዳይ ባርነታዊ ዕዮ ከም ዝወፈሩ፡ ብፍላይ ከኣ ደቂ-አንስትዮ ጾታዊ ዓመጽ ከም ዝፍጸሙንን እቲ ጸብጻብ ኣረዲኡ።

እዚ ሓበሬታዚ ነቲ ሓደገኛ ጉዕዞ ሰጊሮም ንስክላ ኣብ ዓዲ ጣልያን ንዝኣተው ናይ ዓይኒ መሰኻኽር ዝኹኑ ደቂ-አንስትዮን ህጻናትን ብምዝርራብ ዝተረኽበ ምዃኑ ዝገለጸ እቲ ጸብጻብ፡ እቲ ዓመጽን ግዳይ ዕዮን ኣብ ቤት ማእሰርቲ ምስ ኣተኻ ጥራሕ ዘይኮነስ፡ እንኮላይ ኣብ ገማግም ባሕሪ ምስ በጻሕካ በቶም ኣሰጋገርቲ ብተደጋጋሚ ዝፍጸም ዘስካሕክሕ ተርእዮ ምዃኑን ኣረጋጊጹ።

ብብዝሒ ዜጋታታን ካብ ዝስደዱለን ሃገራት፡ ኤርትራን ናይጀርያን ኣብ ቀዳማይ ቦታ ከም ዝሰረገ

ተጻዋዒ ጉዳይ ስደተኛታት ውድብ ሕቡራት ሃገራት ሓቢሩ

ኣብዚ እዋን እዚ ብብዝሒ ዜጋታታን ካብ ዝስደዱለን ሃገራት ኣብ ምብራቕ ኣፍሪቃ እትርከብ ኤርትራን ኣብ ምዕራብ ኣፍሪቃ እትርከብ ናይጀርያን ቅድሚት ከም ዝሰረገ፡ ዜጋታት እዞን ሃገራት ናብ ኤውሮጳ ንምእታው ኣዝዩ ሓደገኛ ብዝኾነ መስመር ከም ዝጓዓዙ፡ ሓላፊ ቤት ጽሕፈት ዩ ኤን ኤች ሲ ኣር ጨንፈር ኤውሮጳ ኣቶ ቪንሴንት ኮቼቴል ከም ዝሓበረ ብ28 ለካቲት 2017 ዝተዘርገሐ ዜናዊ ጸብጻብ ኣፍሊጡ ኣሎ።

እቲ ሓላፊ ኣብ ኣመሪካ ኣብ ዝተኻየደ ኣኼባ ናይቲ ኣህጉራዊ ትካል ዘቕረበ ጸብጻብ ከም ዝኾነ፡ ንሱ እቲ ጉዕዞ ሓደገኛ ምዃኑ ጥራሕ ዘይኮነ ትሕቲ ዕድመ ህጻናትውን ዝሓቁፍ ብምዃኑ ኣዝዩ ዘስካሕክኽ ከም ዝገብሮ ኣብሪሁ።

ኣብ ሱዳን ዝርከቡ ኤርትራውያን ስደተኛታት፡ ወይ ዝተሓተትኩም ገንዘብ ትኽፍሉ።

እንተዘየለ ብህይወትኩም ኣብ ትሕቲ ዝብል ሕማቕ ሃለዋት ከም ዝርከቡ ተገሊጹ።

ኤርትራውያን ስደተኛታት ኣብ ሱዳን ኮነ መስመር ሱዳን ሊቢያ ዘጋጥሞም ዘሎ ሓደጋታት ፍጹም ካብ ሰብአውነት ዝረሓቑ ጨካንን ዘስካሕክሕንዩ ዝበለ ጋዜጠኛ ማርቲን ፕላውት፡ ነዞም መሳኪን ብፍላይ መንግስቲ ሱዳን ኣይመባልዕቶምን፡ ብሓልታት ጸጥታን ፖሊስን ገይሩዩ ዘሰቑዩም ኢሉ።

ንአብነት ይብል ጋዜጠኛ ማርቲን ፕላውት ብነጋዶ ሰብ ተታሒዞም ዝጸንሑ 4 ደቂ-ተባዕትዮን 2 ደቂ-አንስትዮን ኤርትራውያን ብተአምር ካብ ጨካናት ነጋዶ ሰብ አምሊጦም ናብ ከተማ ካርቱም እናምርሑ እንከለው፡ ኣድብዮም ብዝጸንሑ ኣባላት ጸጥታ መንግስቲ ሱዳን ኣብ ቀይዲ ይኣትው፡ ናብቲ ራሕሪሐዎ ዝወጹ ብኢሳያስ ዝምራሕ በላዒ ሰብ ዝኾነ ስርዓት ከረክብዎም ምጅናም ድማ ይሕብርዎም።

እዞም መሳኪን ካብ ሞት ከምልጡ ካብ ሃገሮም ወጺኦም ተሰዲዶም፡ ኣብ ኢድ ነጋዶ ሰብ ወዲቆም ተሳቑዮም፡ ሓይልታት ጸጥታ ሱዳን ድማ ኣብ ክንዲ እንቋዕ ብደሓን መጻእኩም ኢሉ ብዓይኒ ሰብአዊ ርህራሄ ዝቐበሎም፡ ኣሲሩ ወይ ገንዘብ ትኸፍሉ ኣይኮነን ከኣ ናብ ህግደፍ ትርክቡ ብዝብል ኣብ ከቢድ ጭንቀት ክኣትው ገይርዎም።

ይኹን ምበር 6 ጠበቓታት ሱዳን ብዝገብርዎ ናይ ህይወት ኣድሕን ጸዕሪ፡ 1,200 ፓውንድ ሱዳን ከፊሎም ከም ዝተለቁ፡ እቲ ዝኸፈልዎ ገንዘብ ብዘለዎም ጭቡጥ ቁጠባዊ ዓቕሚ ኣዝዩ ከቢድ ምጅኑ ዝጠቐሰ ጋዜጠኛ ማርቲን፣ ፖሊስን ትካል ጸጥታን ሱዳን ንኤርትራውያን ስደተኛታት ከም ምንጫ ቁጠባዊ እቶትዮም ዝቆጽርዎም ይብል ኣብቲ ብ28 ለካቲት 2017 ዝዘርገሐ ዜናዊ ጸብጻብ።

ካብ ኢትዮጵያ ናብ ሱዳን ብመኪና ዝጎዓዙ ዝነበሩ ኤርትራውያን ሓደጋ ከም ዘጋጠሞም ተፈሊጡ።

ኣብ ኢትዮጵያ ካብ ዝርከብ መዓስከር ስደተኛታት ብደላሎ ተኣኻኺቦም ብመኪና ናብ ሱዳን ካብ ዝተበገሱ ኣስታት 78 ዝኾኑ ኤርትራውያን ስደተኛታት፡ ብ25 ለካቲት 2017 ኣብ ሰዓታት ወጋሕታ ብዘጋጠሞም ናይ ምግልባጥ ሓደጋ፡ 51 ሽዑ ንሽዑ ከም ዝሞቱ፡ ብከቢድን ፈኩስን ቆሲሎም ናብ ሕክምና ይጎዓዙ ካብ ዝነበረ ድማ ንካልኣይ ጊዜ ናይ ምግልባጥ ሓደጋ ኣጋጢምዎም 25 ሰባት ከም ዝሞቱን ካብቶም ብሓንሳብ ዝተበገሱ 2 ሰባት ጥራሕ ቆሲሎም ብህይወት ከም ዝተረፉን ኣብ መርበብ ሓበሬታ ገረገር ዝተዘገሐ ዜና ሓቢሩ።

ሓላፊ ጸጥታ ገዳርፍ ኦቶ ኣልዳውድ ስዒድ መሓመድ ኣልሃሚ ነቲ ኩነታት ኣመልኪቱ ኣብ ህይወተይ ከምዚ ዓይነት ርእየን ሰሚዐን ኣይፈልጥን ክብል ብመሪር ሓዘን ከም ዝገለጸ፡ ኣብዚ ጉዳይ ኢድ ኣለዎም ተባሂሎም ዝተጠርጠሩ ዮናታን ወልደአብ ዝተባህሉ መራሒኦም ዝርከቦም 7 ኤርትራውያን ኣብ ትሕቲ ቀይዲ ኣትዮም ከም ዘለውን እቲ ዜናዊ ሓበሬታ ገለጹ።

ይኹን ምበር እቲ ኣብ መርበብ ገረገር ዘሕዘን ዜና ብዝብል ዝተዘርገሐ ሓበሬታ፡ እቶም ዘሕዘን ሓደጋ ዘጋጠሞም ግዳያት፡ ካብ ኢትዮጵያ መዓስ ተበጊሶም፡ እቲ ሓደጋ ኣበይ ቦታ ኣጋጣሙ፡ ኣስማቶም በዓል መን ይበሃሉ ዝርዝር ሓበሬታ ኣየሰፈረን።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡ 03-03-2017